

27 June, 2017

प्रधानमंत्री नरेंद्र मोदी 29 जून को दो-दिवसीय गुजरात दौरे पर जाएंगे, राजकोट में करेंगे रोडशो

यह पीएम नरेंद्र मोदी का इस साल गुजरात का चौथा दौरा होगा, जहां इस साल के अंत में विधानसभा चुनाव होने हैं।

भाषा, अंतिम अपडेट: मंगलवार जून 27, 2017 12:25 AM IST



प्रधानमंत्री नरेंद्र मोदी (फाइल फोटो)

अहमदाबाद: प्रधानमंत्री नरेंद्र मोदी 29 और 30 जून को गुजरात में रहेंगे। इस दौरान वह राजकोट में एक रोड शो में भाग लेने के साथ ही राज्य के विभिन्न हिस्सों में आयोजित कई कार्यक्रमों में शामिल होंगे। यह पीएम मोदी का इस साल गुजरात का चौथा दौरा होगा, जहां इस साल के अंत में विधानसभा चुनाव होने हैं।

प्रदेश भाजपा अध्यक्ष जीतूभाई वघानी ने एक विज्ञप्ति में कहा कि 29 जून को, पीएम मोदी सबसे पहले अहमदाबाद के साबरमती आश्रम जाएंगे, जो अपनी स्थापना की 100वीं सालगिरह मना रहा है। आश्रम की अपनी यात्रा के दौरान प्रधानमंत्री श्रीमद राजचंद्र की याद में स्मारक सिक्का और एक डाक टिकट भी जारी करेंगे, जिन्हें महात्मा गांधी का अध्यात्मिक गुरु माना जाता है।

इसके बाद पीएम मोदी राजकोट जाएंगे, जहां वह दिव्यांग जनों को सहायक किट प्रदान करेंगे। फिर शाम को प्रधानमंत्री आजी बांध का दौरा करेंगे। इसके बाद वह शहर में एक रोड शो में भाग लेंगे।

अगले दिन मोदी अरावली जिले के मोदासा शहर का दौरा करेंगे, जहां वह दो जल आपूर्ति परियोजनाओं का शुभारंभ करेंगे। बाद में वह अहमदाबाद पहुंचेंगे, जहां के मणिनगर इलाके में वह युवाओं को संबोधित करेंगे।

(हेडलाइन के अलावा, इस खबर को एनडीटीवी टीम ने संपादित नहीं किया है, यह सिंडीकेट फीड से सीधे प्रकाशित की गई है।)